



నెలనెలా నవ్వుల పండుగ

సి.నారాయణరెడ్డి గారు మధుర కవిగా అందరికీ పరిచయమే. ఆయన పాటల్లో సుందరమైన అంత్య ప్రాసలు అందంగా , మంద గమనం చేస్తూ శ్రోతల్ని అలరిస్తాయి. ఉపన్యాసాల్లో కూడా మాటలతో ఆయన చేసే గారడీలు ఆసక్తికరంగా ఉంటాయి.. ఆయన ఉపన్యాసాల్లోంచి కొన్ని చెమ్మక్కలు ...

- ప్రముఖ కవి బోయి భీమన్న గారు ఉపన్యసించేప్పుడు చాలా నిర్భయంగా ఉంటూ, ఎవరి గురించైనా, ఏ విషయం గురించి ఐనా కుండబద్దలు కొట్టినట్లు చెప్పేవారట. భీమన్న గారి కున్న ఈ స్వభావాన్ని దృష్టిలో ఉంచుకుని భీమన్న గారితో కలిసి పాల్గొన్న సభలో సినారె..

" బోయి భీమన్న కాదు.

బాబోయి భీమన్న" అని చమత్కరించారు.

అలానే మరో సభలో అప్పటి రెవెన్యూమంత్రి పి.తిమ్మారెడ్డి గారి గురించి వ్యాఖ్యానిస్తూ

" ఈ తిమ్మారెడ్డి.. తతిమ్మా రెడ్ల వలె కాదు." అన్నారు..

అధికారభాషా సంఘం అధ్యక్షులుగా వున్నప్పుడు ఒక సభలో ప్రసంగిస్తూ " తెలుగు వాడకం గురించి చట్టాలన్నో చేశాం .కానీ వాటి అమలులోనే లోపం జరుగుతోంది...." అంటూ

"అమలు కాని చట్టం

అక్కరకు రాని చుట్టం.." అని చమత్కరించారు..

వాపురే..సినారె..!



నాటకం నవ్వులు

ఇప్పుడంటే టి.వి.లు సినిమాలు వచ్చి రంగ స్థల నాటకాలకి ఆదరణ తగ్గింది కానీ 30-40 యేళ్లు క్రిందట రంగస్థలనాటకాలకి విపరీతమైన క్రేజ్ ఉండేది. ముఖ్యంగా పౌరాణిక పద్యనాటకాలకీ..అందునా పాండవోద్యోగవిజయాలకీ ..ఇంకా చెప్పాలంటే అందులోని 'జెండాపై కపిరాజు..' , 'చెల్లియో..చెల్లకో..' లాంటి పద్యాలకీ!! ఈనాటక ప్రదర్శనల్లోని కొన్ని హాస్య సందర్భాలు..

ఒక పల్లెటూళ్ళో ఈ నాటకం జరుగుతోంది.. కృష్ణుడు పాత్రధారి ఓ మోస్తరు గా పాడుతున్నాడు. కళాకారుల ప్రతిభకి నిదర్శనం ఈ పద్యానికి ఎన్ని వన్స్మోర్ లు వచ్చాయనేది.. సరే మన కృష్ణుడు సరిగా పాడలేక పోతున్నా కానీ ఒక పద్యానికి పదే పదే వన్స్మోర్ లు వచ్చాయి. అలా వన్స్మోర్ లు కొడుతున్న ప్రేక్షకుణ్ణి పక్క నున్నతను అడిగాడు..

"ఏమయ్యా ఆయన సరిగ్గా పాడడం లేదుకదా..ఎందుకన్ని సార్లు వన్స్మోర్ లు కొడుతున్నావు.." అని.

"అందుకే సార్..ఆయన బాగా పాడే వరకూ వన్స్మోర్ అంటూనే ఉంటాను.."

పల్లెటూళ్ళలో ఇలాంటి నాటకాలు వేసేప్పుడు కొన్నిసార్లు ఊళ్ళోవాళ్ళే నేర్చుకుని వేస్తుంటారు. అలాంటి సందర్భాలలోని కొన్ని హాస్య సంఘటనలు..


తన సహాయం అర్థించడానికి వచ్చిన అర్జునుణ్ణి చూసిన కృష్ణుడు.." బావా ఎప్పుడు వచ్చితివు.." అని పద్యం పాడుతుంటే ఆయన తీసిన సుదీర్ఘమైన రాగానికి నిలుచునే చిన్నగా కునుకు తీస్తున్నాడు అర్జునుడు. ఒక కంట ఇది గమనిస్తున్న కృష్ణుడు పాత్రధారి అతని భుజం మీద తట్టి 'బావా..నిన్నే అడుగుచుంటిని...ఎప్పుడు వచ్చితివు..?' అన్నాడు. ఉలికి పాటుతో కునుకునుంచీ లేచిన అర్జునుడు..

"అందేటా .. నిన్న ఇద్దరం ఒకే బస్సులో వచ్చాం కదా..మళ్ళీ ఎప్పుడొచ్చావ్..అనడుగుతావేంటి.." అన్నాడు!

కరెంటు లేని రోజుల్లో పెట్రో మాక్స్ లైట్లు వెలుతురులో నాటకాలు వేసేవారు..

ఒక వూళ్ళో ఇలానే కృష్ణుడు " బావా..." అంటూ నోరు తెరిచి పద్యం పాడుతుంటే పెట్రోమాక్స్ లైటు దగ్గరకి చేరిన దోమలు కృష్ణుడు పాత్రధారి నోట్లోకి వెళ్ళాయట..ఆయన వెంటనే .."బావా ధూ.. .వీటి సిగదరగా..ఎప్పుడు వచ్చితివు..." అని పద్యాన్ని కంటిన్యూ చేశాట్టు..!

ఒకసారి బళ్ళారి రాఘవ గారు 'చంద్రగుప్త' నాటకం వేస్తున్నారు. రాఘవ గారు చాణక్యుడుగా నటిస్తున్నారు. నందుని సభలో జరిగిన అవమానానికి రగిలిపోతూ మాంచి రసపట్టులో ఆవేశంతో భారీ సంభాషణలు చెబుతుండగా రంగస్థలం మీదికి కుక్క వచ్చి నిలుచుందట. ఇంకొకకరైతే ఏం చేసే వారో కానీ కదలకుండా అలానే నిలుచున్న కుక్కను చూసి " ఓసీ శునకరాజమా.. నీకు కూడా నేను లోకువయ్యానా!?" అని సందర్భోచితంగా కలిపేశారట..! ***



ఐదో తరగతి క్లాసులో ముకుందం మాస్టారు పాఠాన్ని ప్రాక్టికల్ గా చెబుదామని..

"ఒరే రాజూ..నేను కూర్చున్న కుర్చీకి ఎన్ని కాళ్ళున్నాయి..?" అని అడిగారు.

"నాలుగు సార్.."

"అందులో ఒకటి విరిగిపోతే ఏమాతుంది?"

"సైన్సు లోనా, లెక్కలోనా?"

"అతి తెలివి తేటలా..? కుర్చీ కాళ్ళలో ఒకటి విరిగిపోతే ఏమాతుందంటే సైన్సా,,లెక్కలా? అంటా వేంటా?"

"అదే సార్..లెక్కలో ఐతే కుర్చీ కాలు ఒకటి విరిగితే మూడు కాళ్ళు మిగులుతాయి.. సైన్సులో ఐతే కుర్చీ కాలు విరగ్గానే మీరు బొక్క బోర్లా పడిపోతారు.."

"ఒరేయ్..నీ ప్రోగ్రెస్ రిపోర్టు చూడు..ఇన్ని తక్కువ మార్కులొచ్చాయ్..మంచి మార్కులొస్తే సైకిల్ కొనిపెడతానన్నాను కదా.. నువ్వసలు చదవకుండా ఏం చేస్తున్నట్లు..!?"

"సైకిల్ నేర్చుకుంటున్నా నాన్నా.."

"ఏరా కెమిస్ట్రీ పరీక్ష సరిగ్గా రాయలేదంటున్నావ్..అన్నీ కాపీలు రాసి షర్టులోపల పెట్టుకెళ్ళావ్ కదా.."

"పొరబాటున కెమిస్ట్రీ చొక్కా బదులు ఫిజిక్స్ చొక్కా తొడుక్కున్నానా..!"

"అంత పిసినారి తనం పనికి రాదురా బుజ్జీ..చెల్లికి కూడా గోశీలివ్వు ఆడుకోడానికి.."

"ఆడుకోమంటున్నానమ్మా.. అదే తీసేసుకుంటానంటోంది.."

"ఛా..చెల్లి అలా చెయ్యదే.."

"ఎందుక్కాదూ.. ఇప్పటికే రెండు గోశీలు మింగేసింది..!"

"అమ్మా..పక్కంటిలోకి కొత్తగా వచ్చిన పిన్ని గారి పేరు 'ప్రియ' కదా.."

"కాదనుకుంటాలేరా.."

"కాదు ఆవిడపేరు ప్రియనే..నాకు బాగా తెలుసు.."

"మరి నాతో కామాక్షి అనిచెప్పిందేమిటి?"

"నువ్వు మొన్న షాపింగ్ కి వెళ్ళావు కదా..అప్పుడు డాడీ.. పిన్నిని అలానే పిలిచారు..ఒక సారి కాదు..నాలుగు సార్లు పిలిచారు.."

శిల్లు-శిష్యులు

